

کراچی کے چند نئے فرقوں
کے بانیوں کا تعارف

گھر کے بھیدی سنگا ٹھائیں

مؤلف: خلیل احمد رانا

گھر کے بھیدی لنکا ڈھائیں

کراچی کے چند نئے فرقوں کے بانیوں کا تعارف

مؤلف: خلیل احمد رانا

بات اُن کی، زباں اُن کی

فتنوں کا جلدی جلدی نمودار ہونا قیامت کی نشانیوں میں سے ہے، ماضی میں کئی باطل فرقے وجود میں آئے، اب بھی نئی نئی شکلیں بدل کر بھولے بھالے مسلمانوں کو گمراہ کرنے میں لگے ہوئے ہیں، چند سالوں سے کراچی (پاکستان) میں بھی کچھ نئے فرقے پیدا ہوئے ہیں، بقول ابوظاہر محمد زبیر علی زئی (غیر مقلد عالم) ”عصر جدید میں کراچی کا شہر خود رو فرقوں کا مرکز ہے“ (ابوظاہر زبیر علی زئی، مقدمہ ”الفرقة النجدة، ناشر، جماعة المسلمین، فاروق اعظم روڈ، کیمائزی، کراچی ۱۳۱۰ھ/۱۹۹۸ء، ص ۵) اور یہ سب وہابیت کی پیداوار ہیں، شاعر مشرق علامہ اقبال رحمۃ اللہ علیہ کے رفیق خاص سید نذیر نیازی لکھتے ہیں کہ!

”حضرت علامہ نے فرمایا ”قادیاں اور دیوبند اگرچہ ایک دوسرے کی ضد ہیں، لیکن دونوں کا سرچشمہ ایک ہے، اور دونوں اس تحریک کی پیداوار (ہیں) جسے عرف عام میں وہابیت کہا جاتا ہے“۔ (سید نذیر نیازی، اقبال کے حضور، مطبوعہ اقبال اکادمی، کراچی، سن؟، ص ۲۶۱)

فرقہ تمنانیہ

منکر حدیث تمننا عمادی

تمننا عمادی صاحب کا پورا نام ”مولوی سید محی الدین تمننا عمادی پھلواری“ ہے، (مولانا ظفر الدین بہاری، نصرۃ الاصحاب باقسام ایصال الثواب، مطبوعہ تنظیم نوجوانان اہلسنت، جامع مسجد سیدنا صدیق اکبر، بازار حکیمان، بھائی گیٹ لاہور ۱۳۱۶ھ/۱۹۹۵ء، ص ۵)

۱۳۰۵ھ میں پھلواری شریف ضلع پٹنہ (صوبہ بہار۔ ہندوستان) میں پیدا ہوئے، درس نظامی اپنے والد شاہ عزیز الحق سے اور حدیث کی تعلیم مولانا حکیم علی نعمت سے حاصل کی، شاعری میں شمشاد لکھنوی (مولانا عبدالاحد شمشاد لکھنوی فرنگی محلی ۱۲۶۶ھ-۱۳۳۵ھ) کے شاگرد رہے، عربی، اردو ادب اور فارسی میں شبلی نعمانی سے تلمذ تھا، تصانیف میں جواہر الادب، مذہب العقل، معاش و معاد، انمول موتی، عروض جدید، البدر المنیر فی اصول تفسیر کے علاوہ اردو فارسی کلام کے دیوان ہیں، ۱۳۹۲ھ/۱۹۷۲ء میں ڈھاکہ (بنگلہ دیش) میں فوت ہوئے، کراچی میں دفن ہوئے (صابر براری، تاریخ رنگاں، مطبوعہ ادارہ فکر نو کراچی، ۱۹۸۶ء، ص ۱۲۳)

پروفیسر محمد اسلم، سابق صدر شعبہ تاریخ پنجاب یونیورسٹی لاہور (متوفی ۱۹۹۸ء) ان کی قبر کے بارے میں لکھتے ہیں!

”مولانا تمننا عمادی نے تو باقاعدہ یہ وصیت کی تھی کہ ان کی قبر پر نہ تو کتبہ لگایا جائے، نہ ہی اس پر دوبارہ مٹی ڈالی جائے اور نہ ہی کوئی ان کی قبر پر آئے، ایسی ہی وصیت توحید کے علمبردار ڈاکٹر مسعود الدین عثمانی نے بھی کی تھی، اگر انہیں ایک روز کے لئے اختیار مل جاتا تو وہ پاکستان میں ایک پکی قبر باقی نہ رہنے دیتے“۔ (پروفیسر محمد اسلم، خفنگان کراچی، مطبوعہ ادارہ تحقیقات پاکستان، دانش گاہ پنجاب، لاہور ۱۹۹۱ء، ص ۳۵۱)

مولانا شبلی نعمانی کی تعلیمات کا اثر یہ ہوا کہ مسلمانوں کے متفقہ عقائد کے بارے میں تنقیدی ذہن رکھتے تھے، شبلی نعمانی نچیریت (جدیدیت) میں سرسید احمد خاں (علی گڑھ) سے متاثر تھے، سرسید اور شبلی نعمانی کو مولوی اشرف علی تھانوی نے بھی اپنے

ملفوظات ”الافاضات الیومیہ میں نیچری لکھا ہے۔ (الافاضات الیومیہ من الافادات القومیہ، حصہ ششم کا جز دوم، مطبوعہ مکتبہ تالیفات اشرفیہ تھانہ بھون ضلع مظفرنگر (یو پی، ہندوستان) سن طباعت ندارد، ص ۳۲۷، ۳۹۴)

جس طرح سرسید احمد خاں معجزات نبی کریم صلی اللہ تعالیٰ علیہ وسلم کے معجزہ معراج اور دوسرے معجزات کا انکار کرتے تھے، اسی طرح شبلی نعمانی اور پھر ان کے شاگرد مولوی سلیمان ندوی، اور پھر وہی باتیں مولوی حبیب الرحمن کاندھلوی نے اپنی کتاب ”مذہبی داستانیں“ میں لکھی ہیں، مسلمانوں میں انتشار و افتراق پھیلانے والے یہ سارے کے سارے لیڈر صاحبان ایک ہی تھیلی کے چٹے بٹے ہیں۔

غیر مقلدین کے مشہور محقق مولوی ارشاد الحق اثری (فیصل آباد) تہنہ عمادی صاحب کے بارے میں لکھتے ہیں!

”واقف حال حضرات کو معلوم ہے جناب تہنہ صاحب کا عمر بھر مشن یہ رہا کہ ریسرچ اور تحقیق کے نام سے کسی نہ کسی طرح صحیح احادیث میں تشکیک پیدا کر دی جائے، اور اس میں بلاشبہ انہیں بڑی مہارت حاصل تھی، ہم ان کے علم و فضل اور ذہانت کے معترف ہیں مگر اس ذہانت پر ان کی تجدید پسندی کا رنگ غالب تھا، اور استشراتی افکار سے بھی وہ متاثر تھے۔“ (ارشاد الحق اثری، احادیث صحیح بخاری و مسلم کو مذہبی داستانیں بنانے کی ناکام کوشش، مطبوعہ ادارۃ العلوم الاثریہ، فیصل آباد ۱۹۹۸ء، ص ۲۱۴)

شروع جوانی کی عمر میں ہی جدید ذہن رکھتے تھے اور مسلمانوں کے متفقہ عقیدہ ”مرحومین کے لئے ایصالِ ثواب“ کے متعلق شکوک و شبہات میں مبتلا تھے، چنانچہ انہوں نے ۲۰ اگست ۱۹۳۵ء کو پھلواری شریف ضلع پٹنہ (بہار، ہندوستان) سے اہل سنت کے مشہور مدرسہ اسلامیہ شمس الہدیٰ پٹنہ میں مسئلہ ایصالِ ثواب کے متعلق چار سوال لکھ کر بھیجے، مولانا ظفر الدین قادری رضوی بہاری رحمۃ اللہ تعالیٰ علیہ خلیفہ مجاز امام احمد رضا قادری بریلوی رحمۃ اللہ تعالیٰ علیہ نے اس کا مفصل جواب لکھا، جو ۱۳۱۶ھ/ ۱۹۹۵ء میں تنظیم نو جوانان اہل سنت، جامع مسجد سیدنا صدیق اکبر اندرون بھائی دروازہ لاہور سے دو سو صفحات پر مشتمل کتابی صورت میں شائع ہوا، اس کا سن تصنیف ۱۳۵۴ھ ہے، انہی خیالات کو لے کر حبیب الرحمن کاندھلوی نے مسئلہ ایصالِ ثواب کے خلاف ایک کتاب ”عقیدہ ایصالِ ثواب قرآن کی نظر میں“ لکھی، جو الرحمن پبلشنگ ٹرسٹ کراچی نے ۱۹۹۰ء میں شائع کی، حبیب الرحمن کاندھلوی کے ان اعتراضات (مثلاً قرآن کریم کی آیت ہے **”لِیس لِلنَّاسِ الْاِمَا سَعٰی“** یعنی انسان کے لئے وہی کچھ ہے جو اس نے کمایا، یا جس کی اس نے سعی کی یا جس کی اس نے کوشش کی، تو کسی کا ایصالِ ثواب کرنا کسی کو کیا فائدہ دے سکتا ہے؟ کیونکہ اس کے لئے تو وہی کچھ ہے جس کی اس نے سعی کی) کا جواب علامہ سید احمد سعید کاظمی رحمۃ اللہ تعالیٰ علیہ (متوفی ۱۹۸۶ء)، ماہنامہ ”قائد“ ملتان شمارہ بابت رمضان المبارک ۱۳۶۹ھ/ جولائی ۱۹۵۰ء میں دے چکے ہیں، یہی مضمون ماہنامہ ”السعد“ ملتان شمارہ شوال ۱۳۱۵ھ/ مارچ ۱۹۹۵ء میں صفحہ ۶۹۵ پر شائع ہو چکا ہے۔

فرقہ کاندھلویہ

حبیب الرحمن کاندھلوی کا تعارف

ان فرقوں میں ایک فرقہ کاندھلویہ ہے، اس کے سربراہ حبیب الرحمن صدیقی کاندھلوی (کراچی) ہیں، یہ مولوی اشفاق الرحمن کاندھلوی دیوبندی کے فرزند ہیں۔

کراچی کے مولوی ابو جابر عبداللہ دامانوی (وہابی غیر مقلد) ان کے متعلق لکھتے ہیں!

”اگرچہ کھلے طور پر تو منکر حدیث نہیں لیکن ان کا رجحان بھی انکار حدیث ہی کی طرف ہے، کیونکہ جو صحیح حدیث بھی ان کے باطل نظریات کے خلاف ہو وہ اس میں خواہ مخواہ کیڑے نکال کر اسے ضعیف قرار دے دیتے ہیں، یہ گروہ ناصیبت کا بھی زبردست علمبردار ہے، اور علی اور اہل بیت رسول کی فضیلت میں آئی ہوئی کوئی صحیح حدیث بھی انہیں ایک آنکھ نہیں بھاتی اور یہ اسے ضعیف قرار

دے دیتے ہیں، اس گروہ نے اب صحیحین (بخاری و مسلم) کی احادیث پر بھی ہاتھ صاف کرنا شروع کر دیا ہے، چنانچہ اس گروہ کی ایک سرکردہ شخصیت حبیب الرحمن کاندھلوی صاحب ہیں، جنہوں نے مذہبی داستانیں، عقیدہ ایصال ثواب قرآن کریم کی نظر میں، وغیرہ کتابیں لکھی ہیں اور انہوں نے صحیح بخاری کی اہمیت کو نہ صرف ختم کرنے کی کوشش کی ہے بلکہ اسے زیر تصنیف اور ناکمل کتاب بھی قرار دیا ہے۔

پھر حاشیہ میں لکھتے ہیں!

”اس گروہ میں عزیز احمد صدیقی (کراچی) تو کھلے منکر حدیث ہیں اور وہ احادیث کا مذاق تک اڑاتے ہیں، ان کے علاوہ دوسرے افراد میں سے محمود احمد عباسی، حبیب الرحمن کاندھلوی (کراچی)، حکیم فیض عالم صدیقی (جہلم)، محمد عظیم الدین (کراچی) وغیرہ شامل ہیں۔“ (ابو جابر عبداللہ دمانوی، حدیث عائشہ میں تلخیص، مطبوعہ جماعت المسلمین ۶۱۳/۳۶ فاروق اعظم روڈ کیمازی کراچی، مکتبہ اہل حدیث ٹرسٹ کورٹ روڈ کراچی، سن طباعت درج نہیں، ص ۱۹)

غیر مقلدین کے مشہور محقق مولانا ارشاد الحق اثری (فیصل آباد) منکرین حدیث کا تعارف کراتے ہوئے لکھتے ہیں!

”اسی فکر ناہموار کا ایک ادارہ المورود ہے، جس کے سربراہ جناب جاوید غامدی صاحب ہیں، جو کسی حیلے بہانے سے اپنے اذکار کے اظہار کا کوئی موقعہ ہاتھ سے نہیں جانے دیتے، چنانچہ انہوں نے اسی ”مذہبی داستانیں“ کے حوالے سے ”روایات تحقیق“ کے عنوان سے ایک مضمون اپنے ماہنامہ ”اشراق“ شماره نمبر ۴، جلد ۴، شعبان ۱۴۰۸ھ/ اپریل ۱۹۸۸ء میں شائع کرایا، اشراق میں یہی مضمون پڑھ کر جناب مولانا امین احسن اصلاحی صاحب نے فرمایا کہ میں نے زندگی میں صرف دو آدمی اس لفظ علامہ کے مستحق دیکھے ہیں، ایک علامہ عباسی مرحوم اور دوسرے علامہ حبیب الرحمن صاحب، اور جب انہوں نے براہ راست ”مذہبی داستانیں“ کا مطالعہ کیا تو اپنے حلقہ احباب سے فرمایا!

”سب سن لو اگر تم نے ان کتابوں کو جگہ جگہ پھیلانے میں کوتاہی کی تو تم اللہ کے مجرم ہو گے“ (مذہبی داستانیں، جلد ۳، ص ۶)

اس سے آپ اس ”اصلاحی برادری“ کے غیر اصلاحی افکار و نظریات کا اندازہ کر سکتے ہیں، اصلاح کے نام پر فساد و تحقیق کے نام پر تلخیص اور تعمیر کے نام پر تخریب کے ان علمبرداروں سے ہم یہی عرض کریں گے کہ **لا تفسدوا فی الارض بعد اصلاحها**۔ (ارشاد الحق اثری، احادیث صحیح بخاری و مسلم کو مذہبی داستانیں بنانے کی ناکام کوشش، مطبوعہ ادارۃ العلوم الاثریہ، فیصل آباد ۱۹۹۸ء، ص ۵۵)

ابو جابر عبداللہ دمانوی غیر مقلد درج ذیل عنوان کے تحت لکھتے ہیں!

کاندھلوی صاحب اسماء الرجال کے میزان میں

”کاندھلوی صاحب چونکہ بقلم خود ”امام الحدیث“ بھی ہیں، اور اسماء الرجال کا علم بھی حدیث کے راویوں اور محدثین کے ثقہ اور غیر ثقہ ہونے اور ان کی عملی زندگیوں ہی سے بحث کرتا ہے اور اسماء الرجال کی کتابوں میں راویوں کی ایک ایک خوبی اور خامی چن چن کر نقل کی جاتی ہے، اس لئے ضرورت محسوس ہوئی کہ اس خود ساختہ امام الحدیث کی ثقاہت بھانڈا بھی بیچ چوراہے میں پھوڑ دیا جائے، تاکہ لوگ اس نقلی امام الحدیث اور محقق سے ہوشیار ہو جائیں، موصوف ایک راوی شہر بن حوشب (رحمۃ اللہ تعالیٰ علیہ) کے متعلق فرماتے ہیں!

”ابوبکر انکرمانی کا بیان ہے کہ یہ بیت المال میں ملازم تھا، اس نے اس میں سے چند درہم چرائے جس پر ایک شاعر اس کی ذمت میں شعر بھی کہے۔“

کاندھلوی صاحب آگے فرماتے ہیں!

”عباد بن منصور کا بیان ہے کہ یہ میرے ساتھ حج کو گیا، اس نے میری تھیلی چرائی، گویا یہ عادی چور تھا۔“ (مذہبی

داستانیں، جلد ۲، صفحہ ۲۳۸)

دوسرے مقام پر (کاندھلوی) موصوف اس واقعہ پر تبصرہ کرتے ہوئے فرماتے ہیں!

”یہ کوئی نیا واقعہ نہ تھا یہ حرکت تو وہ اکثر کرتا رہا ہے۔“

آگے فرماتے ہیں!

”گویا اس روایت کی سند میں ایک چور اور تین رافضی اور کذاب موجود ہیں۔“ (مذہبی داستانیں، ج ۲، ص ۱۳۲)

کاندھلوی صاحب کی کتاب ”مذہبی داستانیں“ سے مندرجہ بالا اقتباس لکھ کر مولوی ابو جابر عبداللہ دامانوی غیر

مقلد (کراچی) لکھتے ہیں:

حضرت شہر بن حوشب رحمۃ اللہ تعالیٰ علیہ پر چوری کا الزام ثابت نہیں کیونکہ تھیلی چھپانے والے واقعہ کی سند منقطع ہے (سیر اعلام النبلاء، ج ۳، ص ۳۷۵) عباد بن منصور بذات خود ضعیف ہے، ملاحظہ ہو تہذیب التہذیب اور پھر اس کا حافظہ بھی متغیر ہو گیا تھا، لہذا شہر پر چوری کا الزام غلط ہے، دو گواہوں کی گواہی کے بغیر ایک ضعیف الحفظ، مختلط شخص جو شیطان سے بھی روایتیں کرتا تھا کیونکر شہر کے خلاف حجت بن سکتا ہے؟ شہر بن حوشب پر بغیر تحقیق اور چھان بین کے موصوف نے چوری کا الزام عائد کیا۔

لیکن کیا موصوف بھی کبھی چوری کے مرتکب ہوئے ہیں؟ آئیے ماضی میں جھانک کر دیکھیں کہ کیا واقعی یہ الزام درست ہے؟ چنانچہ موصوف نے بھی ڈاکٹر مسعود الدین عثمانی صاحب کی لائبریری سے کتابیں چوری کر کے بازار میں فروخت کی ہیں اور اس اجمال کی تفصیل یہ ہے کہ حزب اللہ کے قیام سے پہلے ڈاکٹر عثمانی صاحب کی تنظیم کا نام ادارہ توحید و سنت تھا اور ڈاکٹر صاحب نے تحقیقی کام کے لئے موصوف کی خدمات حاصل کر رکھی تھیں، موصوف ناظم آباد نمبر ۴ کی مسجد توحید میں قائم لائبریری میں بیٹھ کر تحقیق فرماتے رہتے تھے، اس سلسلہ میں انہوں نے ایک آدھ مضمون بھی لکھا تھا جو کسی وجہ سے چھپ نہ سکا، موصوف نے اس لائبریری سے بعض کتابیں چوری کر کے بازار میں فروخت کر دی تھیں جن میں سے کئی کتابیں جو ناما رکیٹ کے واحد بک ڈپو سے برآمد ہوئی تھیں اور جنہیں دیکھنے کے لئے ڈاکٹر صاحب کے ہمراہ پروفیسر کمال عثمانی اور راقم الحروف بھی گئے تھے، اب بتائیے کہ شہر بن حوشب جن پر چوری کا الزام بھی ثابت نہیں (زیادہ بڑے ہیں یا موصوف؟)۔

اس کے علاوہ موصوف کی ذاتی زندگی بھی محدثین کرام کے شب و روز سے یکسر مختلف ہے، موصوف نماز کے بھی پورے طور پر پابند نہیں ہیں، ممکن ہے کہ موصوف کے نزدیک پانچ نمازیں ثابت نہ ہوں اور ان کے دوست محمود احمد عباسی صاحب ان سے بھی دو قدم آگے تھے، گویا ان پر تو نماز فرض ہی نہ تھی، عباسی صاحب سے ایک مرتبہ مجھے بھی گفتگو کرنے کا موقع ملا، اور دوران گفتگو جب میں نے صحیح بخاری کی ایک حدیث کا ذکر کیا، تو اس کے جواب میں انہوں نے برجستہ کہا ”امام بخاری گدھے نے یہ ویسے ہی ذکر کر دی ہے“ (معاذ اللہ عزوجل)

ظاہر کہ جس شخص کے دل میں محدثین کرام کا معمولی سا احترام بھی نہ ہو تو وہ دین اسلام کی کیا خدمت کر سکتا ہے؟ اور جو شخص سلف صالحین کو گدھا سمجھتا ہو تو خود اس کے گدھا ہونے میں کیا شک باقی رہ جاتا ہے، اس کے علاوہ عباسی صاحب کی داڑھی بھی برائے نام تھی، خیر یہ تو ایک جملہ معترضہ درمیان میں آ گیا تھا، کاندھلوی صاحب کے ہاں پردہ کا رواج بھی غالباً ختم ہو چکا ہے اور سگریٹ نوشی کی تو موصوف کولت لگی ہوئی ہے، اب ایسا شخص اگر محدثین پر کچھ اچھالے یا احادیث کے متعلق کوئی جدید انکشاف

موصوف ناصیت کے بھی زبردست علمبردار ہیں اور علی اور اہل بیت رسول صلی اللہ علیہ وسلم کی فضیلت میں آتی ہوئی کوئی بھی حدیث انہیں ایک آنکھ نہیں بھاتی، اور ان روایتوں کا موصوف وہ حشر کرتے ہیں کہ الامان والحفیظ۔“ (ابو جابر عبد اللہ دامانوی، حدیث عائشہ میں تلخیص، مطبوعہ کراچی، ص ۲۴، ۲۵)

فرقہ مسعودیہ

مسعود احمد بی، ایس، سی

مولانا عبد اللہ بہاولپوری غیر مقلد لکھتے ہیں!

”کراچی کیا عجیب شہر ہے جہاں رنگ برنگ کی دنیا آباد ہے جہاں کفر و الحاد کا بھی زور ہے اور اسلام کا بھی شور ہے، ترقی کا یہ عالم ہے کہ وہاں کفر بھی ننگا ہے کوئی شرم و ننگ نہیں، اسلام بھی کٹی رنگا ہے کوئی ایک رنگ نہیں، لوگ تو کراچی کی جماعت غرباء (الجمیٹ) پر تعجب کرتے تھے کہ انہوں نے غرباء نام رکھ لیا ہے، کراچی میں دو مسعود ایسے اٹھے کہ ایک نے جماعت المسلمین بنا کر باقی کو جماعت الکافرین بنا دیا، دوسرے نے حزب اللہ بنا کر باقی کو حزب الشیطان ٹھہرا دیا، ایک کو کوئی مسلمان نظر نہیں آتا اور اس کی نظر میں سب کافر ہیں، دوسرے کو کوئی موحّد نظر نہیں آتا، اس کی نگاہ میں سب مشرک ہیں، اتفاق یہ ہے کہ ہیں دونوں مسعود، ایک کو کافر بنانے کی سعادت حاصل ہے، دوسرے کو مشرک، کمال یہ ہے کہ ہیں دونوں جاہل، عالم ان دونوں میں سے کوئی نہیں، ایک ایم بی بی ایس ہے، دوسرا بی ایس سی، ایک کو مسعود عثمانی کہتے ہیں، دوسرے کو مسعود بی ایس سی، دونوں کراچی میں مسلمانوں کے لئے فتنہ بنے ہوئے ہیں، کراچی کی سر زمین بھی کسی مردم خیز ہے جو ایسے ایسے مسعود گاتی ہے جو فتنہ انگیز ہیں۔

آج ہم جماعت المسلمین والے مسعود کا ذکر کرتے ہیں، یہ حضرت پہلے کسی فتر میں ملازم تھے جب حکومت نے ریٹائر کر دیا تو جماعت المسلمین کا پانسہ ڈال کر امام المسلمین بن گئے جو تمہید ہے خلیفۃ المسلمین بننے کی، پہلے وہ اہل حدیث تھے، جب سے انہوں نے جماعت المسلمین بنائی الجمیٹ کے مخالف ہو گئے ہیں، اب وہ اپنی جماعت کی خیر و بقا الجمیٹ کی مخالفت میں ہی سمجھتے ہیں اس لئے دن رات الجمیٹ کے خلاف پراپیگنڈہ کرتے رہتے ہیں، انہوں نے جماعت المسلمین تو بنائی اب اس کو پالیس تو کیسے، باہر سے تو کوئی ان کے جال میں پھنستا نہیں، پھنسنے تو کوئی بے خبر الجمیٹ ہی پھنسنے، باہر والے تو ان کو سر پھر الجمیٹ اور بگڑا ہوا الجمیٹ ہی سمجھتے ہیں، اس لئے کہ وہ آمین رفع الیدین کرتے ہیں اور آمین اور رفع الیدین ہی آج کل اہل حدیثوں کی بڑی نشانی ہے، مسعود صاحب چونکہ بگڑے ہوئے الجمیٹ ہیں اس لئے ان کی بگڑی ہوئی رفع الیدین ہے جو ان کے ساتھ ہی خاص ہے وہ الجمیٹ کو ہی اپنے لئے میدان سمجھتے ہیں اور الجمیٹ کو ہی اپنے لئے ہوا جانتے ہیں کہ اگر کوئی ٹوٹا تو الجمیٹ ہی ٹوٹے گا اور اگر کوئی میرا توڑے گا تو وہ بھی الجمیٹ کرے گا اس لئے ان کو الجمیٹ سے ہی ڈر رہتا ہے اور الجمیٹ ہی سے امید، وہ اپنی جماعت المسلمین کی ساکھ بنانے کے لئے الجمیٹ پر بھی اعتراضات کرتے رہتے ہیں، کبھی وہ الجمیٹ نام پر اعتراضات کرتے ہیں اور کبھی الجمیٹ جماعت پر، کبھی بعض فقہی مسائل الجمیٹ کے سر جھوپ کر ان پر طبع آزمائی کرتے ہیں، خود مجتہد بن جاتے ہیں اور الجمیٹ کو مقلد بنا دیتے ہیں، فقہی اصول ان کے اپنے ہیں جن کے تحت وہ نت نئے مسائل گھڑتے رہتے ہیں، باظہر وہ قیاس کے مخالف ہیں لیکن جب مطلب ہوتا ہے تو ابلدسی قیاس سے بھی دریغ نہیں کرتے۔ (ابویاسر، جماعت المسلمین کو پہچاننے، مطبوعہ کوٹلی دل باغ، کامونکے ضلع کوجر انوالہ سن طباعت مدار، ص ۱۹، ۲۰)

مولوی اسماعیل ذکریا محمدی غیر مقلد لکھتے ہیں:

”یہ بات اظہر من الشمس ہے کہ مسعود احمد صاحب کسی بھی دینی استاد عالم دین کے شاگرد نہیں ہیں جو کچھ

خود پڑھا سمجھا حرف آخر جانا، جب سے عزیز آباد (کراچی) آباد ہوا انہوں نے جماعت المسلمین (الجمعیۃ) فعال دکھانے کے لئے نماز عید کا اجتماع علی آباد کے میدان میں کرنا شروع کر دیا اور اپنی علمیت کا اظہار کرنے کے لئے امامت کے فرائض خود ہی انجام دینا شروع کر دیئے، مگر علاقہ کے اجماعیہ ان کے علمی معیار کو جانتے تھے اس لئے مسجد بیت الاسلام کی انتظامیہ سے مطالبہ کیا کہ آپ لوگ عیدین کا کسی مستند عالم دین کی زیر امامت انتظام کیوں نہیں کرتے، اس لئے مطالبہ کو پیش نظر رکھتے ہوئے ۱۹۷۶ء کو فریب آباد ریلوے کراسنگ کے قریب کے ایم سی پارک میں مولانا قاری عبدالخالق رحمانی کی زیر امامت انتظام کیا گیا جس کی وجہ سے تمام مقامی اجماعیہ حضرات نے کے ایم سی پارک میں نماز عید ادا کر لی۔ اب مسعود صاحب نے اپنی عید گاہ کو خالی دیکھا تو صدمہ کی وجہ سے حواس کھو بیٹھے..... چاہیے تو یہ تھا کہ جماعت کو کلکڑے کلکڑے کرنے کی بجائے خود اکثریت کا فیصلہ تسلیم کرتے اور اپنی عید کا اجتماع ختم کر دیتے، لانا یہ کہنا شروع کر دیا کہ جب اجماعیہ کی نماز میرے پیچھے نہیں ہوتی تو میری بھی ان کے پیچھے نہیں ہوتی۔“ (ابو جابر، جماعت المسلمین کو پیچھے نہ، مطبوعہ کوٹلی دل باغ، کامونکے ضلع کوجرانوالہ، سن طباعت مدارص ۳۱)

ایک غیر مقلد محقق لکھتے ہیں!

”کراچی کی ”جماعت المسلمین“ جس کے بانی مسعود بی، الہس، سی صاحب ہیں، بیسویں صدی کا ایک نیا فتنہ ہے جس کا نشانہ اہل حدیث ہیں، پہلے مسعود صاحب اہل حدیث تھے اور اپنا مذہبی کاروبار چلاتے تھے، جب ذرا ان کا کاروبار چل نکلا تو مزید ترقی کے لئے انہیں نئی جماعت بنانے کا شوق چرایا، چنانچہ ۱۳۸۵ھ میں انہوں نے ”جماعت المسلمین“ نام کی ایک نئی جماعت کی بنیاد رکھ دی، جب دیکھا کہ اہل حدیث میں رہ کر یہ نومولود جماعت پنپ نہیں سکتی تو جماعت اہل حدیث سے علیحدہ ہو گئے اور ہر چیز کو اہل حدیث سے علیحدہ کر لیا، حتیٰ کہ اپنی نماز، روزہ، حج، زکوٰۃ وغیرہ سب کو مسلمین بنایا اور صلوٰۃ المسلمین، زکوٰۃ المسلمین وغیرہ نام رکھے۔“ (ایک محقق کے قلم سے، اہل حدیث کے متعلق غلط فہمیاں اور ان کا ازالہ، مطبوعہ مکتبہ اہل حدیث ٹرسٹ، کورٹ روڈ کراچی، سن طباعت درج نہیں، ص ۲)

ابو جابر عبد اللہ دامانوی غیر مقلد لکھتے ہیں!

”موصوف نے پہلی مرتبہ جماعت المسلمین (اہل حدیث) کے نام ۱۳۸۵ھ میں اپنی جماعت کی بنیاد رکھی تھی اور پھر دوسری مرتبہ اہل حدیث سے بالکل کٹ کر ۱۳۹۵ھ میں اپنی جماعت کی دوبارہ بنیاد رکھی، چنانچہ موصوف لکھتے ہیں!

”النباء: ہم نے جماعت کی بنیاد ۱۳۸۵ھ میں ڈالی تھی اور یہ کہ ہمارا اس جماعت سے تعلق ہے حالانکہ یہ ایک الزام ہے وہ جماعت ختم ہو چکی ہے ہمارا اس جماعت سے کوئی تعلق نہیں وہ ایک فرقہ کی ذیلی جماعت تھی اور اب ہم فرقہ واریت سے تائب ہو کر مسلم ہو چکے ہیں۔“

ایک دوسرے مقام پر لکھتے ہیں:

”اللہ تعالیٰ کا شکر ہے کہ ہم ۱۳۹۵ھ میں اللہ تعالیٰ کی بنیاد ڈالی ہوئی جماعت میں شامل ہو گئے۔“

(جماعت المسلمین کے متعلق غلط فہمیاں، مصنفہ مسعود احمد)

اس جماعت کی بنیاد موصوف نے ۱۳۹۵ھ میں رکھی لیکن موصوف کا یہ دعویٰ ہے کہ ان کی جماعت کی بنیاد اللہ تعالیٰ نے رکھی ہے، اب یہ بات موصوف کو کیسے معلوم ہوئی، تو موصوف ہی کے ذمے اس کی وضاحت کرنا ہے؟ وہی بتائیں گے کہ اللہ تعالیٰ نے ان کی جماعت کی بنیاد کس طرح رکھی؟۔ (ابو جابر عبد اللہ دامانوی، خلاصہ انگریزی تجدید، مطبوعہ مکتبہ اہل حدیث ٹرسٹ کورٹ روڈ کراچی ۱۹۹۲ء ص ۲۷)

سید و قاری صاحب غیر مقلد (پشاور) لکھتے ہیں:

”اسی (۸۰) فیصد اراکین جماعت مسعود احمد کا حال یہ کہ صلاۃ انجبر ہمیشہ قضا پڑھتے ہیں اور باقی نمازیں بھی اپنے وقت سے آگے پیچھے ہو ہی جاتی ہیں، پچاس فیصد کا یہ حال ہے کہ صرف رجسٹرڈ مسلمین میں حاضری لگانے کی خاطر صلوٰۃ الجمعہ باقاعدگی یا بے قاعدگی سے پڑھ لیتے ہیں اور باقی نمازوں کا اللہ ہی حافظ ہے۔

ایسے ہی ایک صاحب کا ذکر کرتا چلوں پشاور شاخ سے تعلق رکھتے ہیں داڑھی منڈواتے ہیں چادر ٹخنوں سے نیچے رکھتے ہیں صلوٰۃ الجمعہ میں اکثر غیر حاضر رہتے ہیں اور ان کے بڑے بھائی کی اطلاع کے مطابق باقی نمازیں بھی نہیں پڑھتے بس بیعت کر کے مسلمین کی فہرست میں اپنا نام لکھوا چکے ہیں، جب تک میں جماعت المسلمین میں تھا تو مجھ سے بڑی عزت و احترام عقیدت سے ملتے تھے جماعت چھوڑنے کے تقریباً ایک ہفتہ بعد ہی ان سے اس حال میں ملاقات ہوئی کہ صلوٰۃ الجمعہ پڑھنے کے بعد تازہ شیوکے ہوئے ننگے سر ازار ٹخنوں سے نیچے لٹکائے ہوئے جی ٹی روڈ پر سگریٹ کے کش لگاتے ہوئے نضا میں دھواں اگلتے ہوئے لطف و سرور کی حالت میں خرماں خرماں چلے آ رہے تھے، جب میرے نزدیک آئے تو میں رک گیا کہ شاید دعا سلام کریں انہوں نے میری طرف اک ننگا جلال و غضب کی ڈالی اور پھر نخوت و تکبر سے منہ پھیر کر چلے گئے میرے ساتھ جو ساتھی تھے انہوں نے کہا یہ شخص مسعود احمد صاحب پر ایمان لے آنے کے بعد بالکل مطمئن ہے کہ میں جو کچھ بھی کروں میں جنت میں جانا ہی جانا ہے۔

مسعود صاحب کے مذہب میں ننگے سر باہر پھرنا منع ہے لیکن ان کی اکثریت ننگے سر بازروں میں پھرتے ہیں اور جب اپنے امراء و نظاماء کے پاس آتے ہیں تو جب سے ٹوپی نکال کر سر پر رکھ لیتے ہیں اسی طرح جن کے ازار ٹخنوں سے نیچے رہتے ہیں موقع کی مناسبت سے وہ بھی ازار اونچے کر لیتے ہیں اور بعد میں نیچے کر لیتے ہیں۔

برکت اللہ صدیقی (غیر مقلد) لکھتے ہیں:

”جب امیر صاحب اپنے گھر سے باہر نکلتے ہیں تو اسلام پر عمل شروع ہو جاتا ہے اور جیسے ہی وہ واپس جاتے ہیں اسلام لپیٹ کر ایک طرف رکھ دیا جاتا ہے۔“ (ابو یاسر، جماعت المسلمین کو پہچاننے، مطبوعہ کوٹلی دل باغ، کامونیکیشن کوپراٹو، سن طباعت مدارد، ص ۷۰، ۷۱)

فرقہ عثمانیہ

ڈاکٹر مسعود الدین عثمانی

ابو جابر عبد اللہ دامانوی (غیر مقلد) نے ڈاکٹر مسعود الدین عثمانی کی بے نام جماعت کو فرقہ عثمانیہ ہی لکھا ہے۔ (حدیث عائشہ میں تلخیص، مطبوعہ جماعت المسلمین، سیارڑی کراچی، ص ۳)

یہی ابو جابر عبد اللہ دامانوی لکھتے ہیں:

”ڈاکٹر عثمانی نے اس وقت جو سب سے بڑا اقتدار پا کر رکھا ہے وہ فتنہ کفر ہے، سلف صالحین کو وہ جس طرح دائرہ اسلام سے خارج کرتے جا رہے ہیں ڈر ہے کہ ان کا اگلا وار صحابہ کرام پر نہ ہو یہ حقیقت ہے کہ دین اسلام کو ایسے پانگلوں نے جو نقصان پہنچایا ہے وہ کفار مشرکین بھی نہ پہنچا سکتے۔“ (ابو جابر عبد اللہ دامانوی، الدین الخالص، حصہ دوم، مطبوعہ جماعت المسلمین سیارڑی کراچی ۱۹۸۸ء، ص ۱۳)

”موصوف نے محدثین کے سرخیل حضرت امام احمد بن حنبل پر عذاب قبر کے سلسلے میں کفر کا فتویٰ لگایا ہے اور دیگر محدثین کو بھی جن میں سے بعض کا نام لے کر اور بعض کو اشارۃً کافر قرار دے دیا ہے کیونکہ انہوں نے بھی امام احمد بن حنبل کی راہ کو اختیار کر لیا تھا، تابعین، صحیح تابعین اور محدثین کے علاوہ موصوف نے بعض صحابہ کرام پر بھی فتوے لگائے مثلاً حضرت عمرو بن العاص منکر کبیر کے سوال و جواب کو ارضی قبر ہی سے متعلق مانتے تھے اور اسی عقیدہ پر ان کی وفات ہوئی اور چونکہ ایسا عقیدہ موصوف کے نزدیک کفر ہے اس لئے موصوف نے ان کی وفات سے پہلے کی

بصیرت افروز وصیت کو بحرانی کیفیت قرار دے دیا، کو یا صاف الفاظ میں نہیں بلکہ دبے الفاظ میں موصوف نے انہیں بھی کافر قرار دے دیا (معاذ اللہ) اسی طرح حضرت عمر فاروق پر یہ فتویٰ لگایا کہ ان پر شیطان کا وارہوا، (معاذ اللہ) حالانکہ فاروق اعظم وہ صحابی رسول ہیں جن کے متعلق زبان نبوت نے کو اسی دی ہے کہ شیطان اس راستے سے گزرنے کی بھی جرأت نہیں کرتا جس پر یہ بندہ حق رواں دواں ہوتا ہے، شیطان کا ان پر وار کرنا تو بڑی بات ہے، اسی طرح موصوف حضرت بریدہ اہلسمی سے بھی ناراض ہیں۔

امام احمد بن حنبل پر جس وجہ سے کفر کا فتویٰ داغا گیا وہ یہ ہے کہ وہ تَعَاذُ زُوْحَةُ فِیْ جَسَدِهِ کے قائل تھے اور موصوف کے عقیدہ کے مطابق قیامت سے پہلے میت میں روح نہیں لوٹ سکتی، لہذا جو بھی یہ عقیدہ رکھتا ہے وہ موصوف کے نزدیک کافر ہے۔ (ابوجابر عبداللہ دامانوی، الدین الخالص، حصہ دوم، مطبوعہ جماعت المسلمین کیمائری کراچی ۱۹۸۸ء، ص ۲۰، ۲۱)

ابوجابر عبداللہ دامانوی لکھتے ہیں:

”یہاں ایک سوال پیدا ہوتا ہے کہ ڈاکٹر عثمانی نے آخر یہ انتہائی قدم کیوں اٹھایا اور سلف صالحین پر کفر و شرک کے کلمے لگانے کیوں شروع کر دیئے، حالانکہ وہ اس سے پہلے جماعت اسلامی، تبلیغی جماعت اور علماء دیوبند میں سے بعض کی قابل اعتراض عبارات پر دبے الفاظ میں شرک کے فتوے لگادیا کرتے تھے، لیکن ممکن ہے ان پر فتویٰ لگانا معاصرانہ چشمک کا نتیجہ ہو، مگر سلف صالحین پر کفر و شرک کے فتوے لگانے کی کیا وجہ ہو سکتی ہے؟ تو ہم نے کافی سوچ بچار کے بعد اس سوال کے مضمرات کا اچھی طرح سے جائزہ لیا ہے اور اس کی ایک وجہ ہماری سمجھ میں یہ آئی ہے۔

اصل میں موصوف کی زندگی میں ایک ایسا واقعہ رونما ہوا ہے جس نے ان کے دماغ کی چولیس تک بلا کر رکھ دیں، اور اس واقعہ کے بعد ہی اس نے سلف صالحین پر فتوے لگانے والی مہم کا آغاز کیا، یہ واقعہ ان کی بیوی کی موت کا حادثہ تھا، موصوف کی نگاہ میں ایک ہی شخصیت ایسی تھی جنہیں وہ دنیا کی ہر چیز سے زیادہ محبوب رکھتے تھے اور ان کی اس محبت کی جھلک ہمیں ان کے روزمرہ کے معمولات میں بھی کبھی کبھی نظر آجاتی تھی، موصوف کے لئے یہ صدمہ ناقابل برداشت اور ایک عظیم المیہ تھا، موصوف کی یہ خوش قسمتی تھی کہ ان کا جینی تو ازن نہیں بگڑا اور نہ ایسے موقعوں پر لوگوں کے ذہنی تو ازن بگڑ جایا کرتے ہیں، البتہ اس حادثہ نے ان کے دماغ کو ایک حد تک متاثر ضرور کیا۔

موصوف کی زوجہ محترمہ جماعت اسلامی کی رکن اور حلقہ کیمائری کی ناظمہ بھی تھیں، موصوف کے تینوں صاحبزادگان بھی جماعت اسلامی سے والہانہ عقیدت رکھتے ہیں اور اس کے ساتھ وابستہ ہیں، جب کہ موصوف کو جماعت اسلامی سے سخت نفرت ہے مگر اس کے باوجود موصوف نے اپنی زوجہ محترمہ کو موت کے منہ میں جاتے دیکھ لیا مگر جماعت اسلامی کے بچے سے اسے آزار نہ کرا سکے، یہی وجہ ہے ان کی موت کے دوسرے دن روزنامہ جنگ کراچی میں یہ خبر شائع ہوئی کہ جماعت اسلامی رکن اور حلقہ کیمائری کی ناظمہ کا انتقال ہو گیا ہے، اگرچہ موصوف نے بہت کچھ واویلا مچایا کہ ان کی بیوی نے جماعت سے استعفا دے دیا تھا اور یہ کہ ان کا اب جماعت اسلامی سے کوئی تعلق نہیں رہا اور وہ (میری طرح) موحدہ تھیں، مگر صد افسوس کہ موصوف کا یہ دعویٰ بھی دوسرے بہت سے دعوؤں کی طرح غلط ہی ثابت ہوا اور جس کا اقرار خود ان کے بہت سے مقلدین کو بھی ہے۔

یہی وہ خاص واقعہ تھا جس نے موصوف کے ذہن کو بڑی طرح متاثر کیا، دوسری طرف ان کے صاحبزادگان جماعت اسلامی سے ان کی نفرت کی وجہ سے ان سے بیزار تھے اور کبھی کبھی دبی زبان یہ کہہ دیتے تھے کہ اباپا گل ہیں اور جیسی تحریک وہ چلا رہے ہیں اس طرح کبھی کوئی تحریک نہیں چلائی جاسکتی، ان ہی باتوں کا نتیجہ تھا کہ موصوف پر بحرانی کیفیت طاری ہو گئی اور انہوں نے پہلی قسط کے بعد تو حید خالص دوسری قسط شائع کر کے تمام محدثین کو ٹھکانے لگانے کا

سلسلہ شروع کر دیا، کیونکہ جب محمد شین ہی قابل بھروسہ نہ رہے تو پھر احادیث کب قابل بھروسہ ہو سکتی ہیں۔ (ابو جابر
عبداللہ دامانوی، الدین الخالص، مطبوعہ جماعت المسلمین کیمائزٹی کراچی ۱۹۸۸ء، ص ۳۹، ۴۰)
ڈاکٹر مسعود عثمانی کہہ کر انے ساتھی یہی ابو جابر عبداللہ دامانوی غیر مقلد لکھتے ہیں:

”ہمارا ذاتی تجربہ ہی نہیں بلکہ ہم اس بات پر شاہد بھی ہیں کہ موصوف کسی مستند عالم دین سے کتاب وسنت
کی روشنی میں علمی گفتگو نہیں کر سکتے، بلکہ اگر انہیں معلوم ہو جائے کہ کوئی عالم دین ان سے گفتگو کا متنی ہے تو موصوف
وہاں سے کھسک جاتے ہیں، کیونکہ موصوف کا دعویٰ تو یہ ہے کہ وہ کتاب وسنت ہی کے ماننے والے ہیں، مگر علمائے
کرام جب ان کے سامنے احادیث صحیحہ بیان کرتے ہیں جو ان کے باطل عقائد و نظریات کے خلاف ہوتی ہیں تو
موصوف انکار پر انکار کرتے جاتے ہیں اور سوائے شور و شغف کے ان کے پاس کوئی دلیل نہیں ہوتی۔“ (ابو جابر
عبداللہ دامانوی، الدین الخالص، مطبوعہ کراچی ۱۹۸۸ء، ص ۱۹۲)

فقہ عباسیہ ناصبیہ

محمود احمد عباسی امر وہوی

مشہور محقق حکیم سید محمود احمد برکاتی صاحب (کراچی) محمود احمد عباسی کا تعارف کراتے ہوئے لکھتے ہیں!
”محمود احمد عباسی صاحب سے میرا تعارف پاکستان آ کر غالباً ۵۳-۱۹۵۳ء میں ہوا تھا، انہیں کسی کتاب کی
ضرورت تھی، اس لئے کسی کی نشان دہی پر میرے یہاں آئے تھے، جب یہ معلوم ہوا کہ وہ ہمارے استاد، امام الطب
حکیم فرید احمد عباسی مرحوم مغفور (متوفی ۱۹۶۲ء) کے چھوٹے بھائی ہیں تو ایک قرب کا پہلو نکل آیا اور طرفین کی
آمد و رفت شروع ہو گئی۔

کچھ ہی دنوں بعد ان کی کتاب (خلافت معاویہ ویزید) کے چرچے علمی حلقوں میں شروع ہوئے مگر
مطالعے کی لت کے باوجود مجھے اس کتاب کے مطالعے کی اکساہٹ نہیں ہوئی، کیونکہ اہل تشیع اور اہل تشیع کے
اختلافات میرا موضوع فکر و مطالعہ ہیں نہ میری افتاد مزاج کو خلافت سے کوئی مناسبت ہے، بہر حال یہ کتاب نہ
پڑھ سکا، مگر ایک بار خود عباسی صاحب مرحوم ہی نے مجھے ”خلافت معاویہ ویزید“ عنایت فرمائی تو اس مطالعے کی لت
کے ہاتھوں اس کا مطالعہ کر گزارا اور خلاف مزاج پا کر الماری میں سجادی اور یوں عباسی صاحب کے افکار و آراء کا
تعارف حاصل ہو گیا، لیکن اس موضوع پر ان سے گفتگو کی کبھی نوبت نہیں آئی، حالانکہ انہوں نے بارہا سلسلہ چھیڑا،
مثلاً ایک بار انہوں نے فرمایا تم حسنی سید ہو یا حسینی؟ میں اس سے پہلے کئی حضرات سے سن چکا تھا کہ وہ شجروں اور انساب
پر گفتگو کرتے ہیں، اس لئے تراخ سے جواب دیا کہ میں نے آپ سے کب کہا ہے کہ میں سید ہوں؟ اس پر وہ خاموش
ہو گئے، اسی طرح میں نے جب سر سید مرحوم کی کتاب ”سیرت فرید یہ“ ایڈٹ کی اور اس کے مقدمہ میں سر سید کے
سیاسی کردار پر تنقید کی تو عباسی صاحب ایک روز فرمانے لگے، کل ہمارے ایک دوست کہہ رہے تھے کہ تمہارے
عزیز (میری طرف اشارہ تھا) نے تمہارے مقتدا (سر سید) پر بڑی سخت تنقید کی ہے، تو میں نے برجستہ جواب دیا کہ
جی ہاں وہ صاحب مجھ سے بھی کہہ رہے تھے، مگر میں نے ان سے کہہ دیا کہ عباسی صاحب نے ہمارے نانا (سیدنا حسین
رضی اللہ عنہ) کو نہیں بخشا تو ہم ان کے مقتدا کو کیوں بخشتے، اس پر وہ بڑی دیر تک ہنسے اور بات آئی گئی ہوئی۔

عباسی صاحب سے ان ملاقاتوں میں مجھے اندازہ ہوا کہ وہ معمولی صلاحیتوں کے آدمی تھے، عربی غالباً
بالکل نہیں جانتے تھے، فارسی پر بھی عبور نہیں تھا، میں نے ان کو فارسی کی غلط عبارتیں پڑھتے کئی بار سنا ہے، تحریر کا کام
بھی وہ مسلسل نہیں کرتے رہے، آغاز عمر میں ”تاریخ امروہہ“، ”تحقیق الانساب“ اور ”تذکرۃ الکرام“ لکھی تھیں، اس
کے بہت عرصہ بعد ۷۰ سال سے زیادہ عمر میں ”خلافت معاویہ ویزید“ لکھی، اس کتاب کے سلسلے میں ان کو متعدد اہل

علم و قلم کا تعاون حاصل رہا، جن میں سے ایک نام کے متعلق مجھے تحقیق ہے اور وہ ہے مولانا تمنا عادی کا نام، جو ان کے لئے کتب تاریخ سے اقتباسات اور ان کے ترجمے لکھ کر بھیجا کرتے تھے، ایک باوہ عباسی صاحب کے یہاں چند روز قلم بھی رہے، اور وہاں میں نے بھی انہیں یہی کام کرتے دیکھا ہے۔

دوسرا تاثیر میرا یہ تھا کہ وہ اپنی تحریک کے سلسلے میں مخلص نہیں تھے، زبان و قلم سے رذیعت کے باوجود اہل تشیع سے ان کے گونا گوں مراسم تھے، ایک بار میں پہنچا تو چند نامور شیعہ اہل قلم ان کے یہاں بیٹھے تھے اور بڑا پُر تکلف ناشتہ کر رہے تھے اور بہت اپنائیت کی باتیں ہو رہی تھیں، ان کے جانے کے بعد از خود صفائی کرنے لگے کہ ان بچوں سے وطن ہی سے مراسم ہیں، بڑی محبت کرتے ہیں، میرا ہر لحاظ کرتے ہیں، میں نے جی کہہ کر بات نال دی کہ مجھے اس سے کیا دلچسپی؟

اسی طرح ایک بار انتخاب میں انہوں نے ایک شیعہ امیدوار کو ووٹ دیا اور میرے سامنے ایک صاحب کے سوال کے جواب میں اس کی وجہ یہ بتائی کہ اس کے خاندان سے قدیم مراسم ہیں اور میں اسے اہل بھی سمجھتا ہوں، ایک بار ان کی اہلیہ محترمہ جو مجھ پر بڑی شفقت فرماتی تھیں، اپنے ایک ہمسائے کی شکایت کرنے لگیں کہ وہ آج صبح انہیں (عباسی صاحب کو) گالیاں دے رہا تھا، اور یزید اور یزید کی اولاد تک کہہ گیا، اس پر میں نے اذراہ تفضیل کہہ مارا کہ یہ تو آپ کے نقطہ نظر کے پیش نظر مدح ہوئی، قدح نہیں ہوئی، اس پر وہ بہت برہم ہو گئے اور اٹھ کر دوسرے کمرے میں چلے گئے اور ان کی اہلیہ محترمہ کہنے لگیں کیوں پھیڑتے ہو۔

مطلب یہ ہے کہ میرے خیال میں وہ دل سے یزید اور شیعہ دشمن نہیں تھے بلکہ دانستہ یا نادانستہ کسی اسلام دشمن تحریک یا طاقت کے آلہ کار تھے اور افتراق بین المسلمین کی مہم میں سرگرم تھے، میں نے ان میں شیعیت کے مظاہر تو کئی بار دیکھے، مثلاً مجالس تک ان کے یہاں برپا ہوتی تھیں اور ذکر کرتے روتے اور رلاتے تھے، مگر ان کی پابندی احکام شریعت کا منظر اور واقعہ میرے علم و ذہن میں نہیں ہے، کم از کم میں نے ان کو نماز پڑھتے نہیں دیکھا، نہ کسی سے سنا، تجارت اور معاشی منفعت بھی اس مہم میں یقیناً ان کے پیش نظر تھی، ایک بار نیا فتچوری کا ایک خط انہوں نے ایک دوسرے خط کے دھوکے میں مجھے پڑھنے کے لئے دیا، میں بھی جب خط پڑھ چکا تو پتہ چلا کہ یہ وہ مطلوبہ خط نہیں ہے، خط انہیں واپس کیا تو وہ بھی چکر اسے گئے، بہر حال اس خط کا جو مضمون ذہن میں محض رہے کچھ اس قسم کا تھا کہ خوب کتاب لکھی ہے، کچھ ہنگامہ رہے گا، لطف رہے گا، خوب نکل رہی ہوگی، میں نے بھی اس پر تبصرہ لکھا ہے، کتابی شکل میں بھی آئے گا، اسے وہاں نکلوائیں اور اپنی کتاب کے اتنے نسخے تاجر اندر زخ پر مجھے بھجوائیں کہ تبصرہ پڑھ کر کتاب کی مانگ بھی آئے گی۔

اسی طرح ایک صاحب جو نہ خدا کے نائل تھے نہ مذہب کے، ان سے اپنی تحقیق کا ذکر کر کے چاہتے تھے کہ وہ اپنی رائے دیں، انہوں نے کہا! میری رائے کا کیا کریں گے، میری نظر میں آپ کے حسین اور آپ کے یزید دونوں گھٹیا تھے، عالمی سطح پر ان کی حیثیت نہیں ہے، تاریخ عالم کے اکابرین میں ان کو محسوب نہیں کیا جاسکتا، سخت کے دو معمولی امیدوار لڑ پڑے تھے اور ایک مارا گیا، اس پر عباسی صاحب نے تائید اور مسرت کا اظہار ایک تقریب سے کیا اور انگریزی میں چند جملے کہے، جن کا منہ بوم یہ تھا کہ بالکل یہی رائے میری اور ہر پڑھے لکھے آدمی (ایجوکیٹڈ) کی ہے، مگر ان صاحب (جنرل مین) کے سامنے بات نہ کیجئے، یہ لوگ قدامت گزیدہ (آرٹھوڈکس) ہوتے ہیں، عباسی صاحب نے مجھے انگریزی سے نابلد سمجھا تھا، میں نابلدی بنا رہا اور اجازت چاہی، جو بڑی خوش دلی سے دے دی گئی۔

ان کے مسلک کے بودے پن کے سلسلے میں یہ دلچسپ واقعہ بھی سننے کا ہے، ایک بار معلوم ہوا کہ لاہور سے حکیم حسین احمد صاحب عباسی مرحوم آئے ہوئے ہیں اور محمود احمد عباسی صاحب کے یہاں مقیم ہیں، چنانچہ میں اور

میرے رفیق درس اور عزیز دوست حکیم جامی صاحب (جو کہ کوٹڑی سے حسین میاں سے ملنے کے لئے ہی تشریف لائے تھے) عباسی صاحب کے یہاں پہنچے، حسین میاں تو نہیں ملے، البتہ عباسی صاحب ضرور مل گئے اور حسب عادت وہی موضوع چھیڑ دیا، میں حسب دستور ٹکس سے کام لیتا رہا، مگر جامی صاحب ٹکس کے قائل نہیں اور ردِ باطل کے لئے ہمہ وقت آمادہ و مستعد رہتے ہیں اور زبان و بیان تک کی اغلاط کی تصحیح کو جہاد سمجھتے ہیں، چنانچہ عباسی صاحب اسلامی تاریخ کے ماخذ پر گفتگو کر رہے تھے اور ”طبری“ وغیرہ کو نامعتبر بتا رہے تھے، اچانک سیدنا حسین کے لئے فرمانے لگے کہ انہیں خناق کا مرض تھا اور اطباء نے لکھا ہے کہ اس مرض میں بتنا انسان کی قوت فیصلہ بہت متاثر ہو جاتی ہے۔

اب جامی صاحب کے جہاد کی گھڑی آگئی تھی، عباسی صاحب سے پوچھا یہ بات کس نے لکھی ہے؟ عباسی صاحب روائی میں کہہ گئے کہ ”طبری“ نے لکھا ہے، اس پر جامی صاحب نے ایک بڑے زہریلے قسم کا طنزیہ سر کیا اور بولے جی ہاں وہی طبری جو نامعتبر ہے، اس پر عباسی صاحب نے اپنے مؤقف کے ضعف کو اپنی برہمی سے قوت میں بدلنا چاہا اور آپے سے باہر ہو گئے، کھڑے ہو کر کہنے لگے میرے بھائی (بابائے طبر حوم مغفور) کا شاگرد ہو کر مجھ پر تنقید کرتا ہے اور ایسی ہی حواس باختگی کی بہت سی باتیں بڑے جوش غضب کے عالم میں کہہ گزرے، جامی صاحب نے جو ایسے معرکوں کے عادی اور ماہر اور جسمانی صحت سے بھی مایہ دار ہیں، بڑے اطمینان اور ٹھہرے ہوئے لہجے میں جواب دیا بڑے میاں! پہلے تو بیٹھ جاؤ، ہانپ رہے ہو، پھر تم اس یگانہ وقت اور باخدا بزرگ (بابائے طب) سے کیا نسبت رکھتے ہو، اور ان سے نسبت جتانے ہو جس کی تصدیق کا ہمارے پاس کوئی ثبوت نہیں اگر ہے تو اسے ثابت کرو اور اچھے آدمیوں کی طرح معقولیت سے بات کرو، اپنی باتوں کے تضاد کو رفع کرو اور اگر کشتی ہی لڑنا ہے تو میں بھی کھڑا ہو جاتا ہوں، (اسی دوران دونوں کی بلند آوازیں سن کر زانے میں سے ایک نوجوان غالباً نواسہ نکل آیا تھا اسے مخاطب کر کے جامی صاحب نے پکارتے ہوئے کہا) میاں لبا کی مدد کے لئے صرف تم سے کام نہیں چلے گا اللہ کے فضل سے ۲۵ آدمیوں سے بیک وقت لڑوں گا، وہ نوجوان تو مرعوب ہو کر بیچھے ہٹ گیا، اور میں نے جامی صاحب کی آتش جلال کو سرد کرنے کے لئے کچھ کہنا چاہا تھا کہ جامی صاحب کڑکے! معاف فرمائیے محمود میاں! میں باطل اور گمراہ کن اور بے سرو پا باتیں سن کر آپ کی طرح خاموش ہو جانا اور تردید کے لئے مناسب موقع کا انتظار کرنا گناہ سمجھتا ہوں، اب میں اس شخص کو بھگتنے کے لئے کیا کوڑی سے پھر کبھی آؤں گا یا یہ مجھے معقول جواب دے ورنہ میں (اپنے بھرے بازو دکھاتے ہوئے) ان کو حرکت میں لاؤں گا، عباسی صاحب یہ عالم، یہ رنگ دیکھ کر بڑے خوف زدہ اور بدحواس ہو گئے تھے، میں نے اپنے مراسم کے زور پر جامی صاحب کو بجز اتنا جہاد پر آمادہ کیا اور ان کو گھسیٹتا ہوا ہاں سے لے آیا۔

عباسی صاحب سے آخری ملاقات یوں ہوئی کہ میرے فاضل دوست جناب اقتدار حاشمی صاحب اور میں عباسی صاحب کے یہاں گئے، حاشمی صاحب تاریخ اسلام پر بڑا عبور رکھتے ہیں اور ان کے اور عباسی صاحب کے درمیان کتب مطالعہ کا تبادلہ بھی ہوتا رہتا تھا، عباسی صاحب اور ہاشمی صاحب اسی موضوع (حسین ویزید) پر گفتگو کرنے لگے، میں ایک کتاب ہاتھ میں لے کر وقت گزارنے لگا، مطالعہ سے میری توجہ بلند ہوتی ہوئی آواز نے بنائی۔

ایڈیٹ؟ (بیوقوف)

ہاں، ایڈیٹ تھا

علی ایڈیٹ؟ علی ایڈیٹ؟

یس، علی ایڈیٹ، علی واز ایڈیٹ

اور ہاشمی صاحب جو پاؤں اٹھائے تخت پر بیٹھے تھے پاؤں لٹکا کر جوتا پہنتے ہوئے مجھ سے کہنے لگے، حکیم صاحب!

آپ ٹھہریں گے؟ میں تو چلا، اب برداشت کی بات نہیں رہی، میں نے کھڑے ہوتے ہوئے کہا فوراً چلئے، اب یہاں کبھی نہیں آنا ہے تو بتو بہ، اور عباسی صاحب، حکیم صاحب ہاشمی صاحب چیختے رہے مگر ہم وہاں سے نکل آئے اور پھر کبھی وہاں نہیں گئے، یہاں تک کہ عباسی صاحب اس کے دربار میں پہنچ گئے جس کے سامنے ان کا باطن ظاہر ہوگا۔ محمود احمد برکاتی، لالو کھیت کراچی، ۳۰ مارچ ۱۹۸۰ء۔ (علی مطہر نقوی امرہوی، محمود احمد عباسی اپنے عقائد و نظریات کے آئینے میں، مطبوعہ ادارہ تحفظ ناموس اہل بیت، اے۔ ۲۱۹، بلاک سی، شمالی ناظم آباد، حیدری کراچی، ۱۹۸۳ء، ص ۳۶۲۳۰)

مفتی ولی حسن دیوبندی جامع العلوم الاسلامیہ کراچی لکھتے ہیں:

”محمود احمد صاحب عباسی مصنف ”خلافت معاویہ و یزید“ و ”تحقیق مزید“ وغیرہ سے بندہ لیاقت آباد (کراچی) میں رہنے کی وجہ سے ایک عرصہ سے واقف تھا، شروع شروع میں روافض دشمنی کی قدرے مشترک کی وجہ سے عباسی صاحب سے خاصی دوستی تھی، کبھی کبھی ان کے کہنے پر بعض عربی عبارتوں کے ترجمہ میں مدد بھی دی، اسی طرح بعض کتابوں کے حصول میں معاونت بھی کی، میں یہ سمجھتا تھا کہ روافض کے خلاف عباسی صاحب اچھا کام کر رہے ہیں، بلکہ بعض بزرگوں کی ملاقات عباسی صاحب سے بندہ ہی نے کرائی۔

ایک ناشورہ محرم پر عباسی صاحب کا یہ رنگ بھی دیکھا کہ ان کے مکان پر اچھے خاصے لوگ جمع ہیں اور عباسی صاحب حضرت زینب بنت النبی صلی اللہ علیہ وسلم کا اور ان کی اولاد ماجد کا ذکر کر رہے ہیں اور آنکھوں سے آنسو بہ رہے ہیں، اس منظر سے میں خاصا متاثر ہوا لیکن کچھ دن کے بعد یہ واضح ہوا کہ موصوف خاصے ناصبی ہیں، ایک بار میرے اور کچھ لوگوں کے سامنے حضرت فاطمہ الزہراء رضی اللہ عنہا پر العیاذ باللہ تنقید شروع کر دی، میں فوراً کھڑا ہو گیا، میں نے عرض کیا کہ حضرت فاطمہ رضی اللہ عنہا کے بارے میں حضور اکرم صلی اللہ علیہ وسلم کا ارشاد ہے کہ فاطمہ رضی اللہ عنہا کو جو چیز اذیت دے وہ مجھے بھی اذیت پہنچاتی ہے، آپ کس طرح خاتون جنت کی غیبت کر رہے ہیں، میں نے یہ بھی کہا کہ ”بخاری“ کی حدیث ہے، اس پر وہ بخاری اور دیگر کتب حدیث پر تنقید کرنے لگے اور منکر حدیث کے طرز پر ”احادیث صحاح“ کو ”عجیب سازش“ کہنے لگے، اس سے پہلے میں مشہور منکر حدیث تمنا عمادی کو ان کے یہاں دیکھ چکا تھا وہ ان کے بڑے مداح تھے اور ان کی خود ساختہ تحقیقات کے خاصے معترف تھے، ان واقعات کے بعد بندہ نے عباسی صاحب کے یہاں آنا جانا چھوڑ دیا اور مجھ پر واضح ہو گیا کہ یہ شخص ناصبی اور منکر حدیث ہے۔“ (علی مطہر نقوی امرہوی، محمود احمد عباسی اپنے عقائد و نظریات کے آئینے میں، مطبوعہ ادارہ تحفظ ناموس اہل بیت، اے۔ ۲۱۹، بلاک سی، شمالی ناظم آباد، حیدری کراچی، ۱۹۸۳ء، ص ۲۰، ۱۹)

محمود احمد عباسی کے شاگردوں کی فہرست

- ۱۔ عزیز احمد صدیقی (کراچی)
- ۲۔ محمد سلطان نظامی (لاہور)
- ۳۔ ابوزید محمد دین بٹ (لاہور)
- ۴۔ حکیم فیض عالم صدیقی (جہلم)
- ۵۔ مولوی محمد اسحاق صدیقی ندوی (کراچی)
- ۶۔ ثناء الحق صدیقی (کراچی)

۷۔ ابوالخیر، ابو معاویہ مولوی عظیم الدین صدیقی (کراچی)۔ (علی مطہر نقوی امرہوی، محمود احمد

عباسی اپنے عقائد و نظریات کے آئینے میں، مطبوعہ ادارہ تحفظ ناموس اہل بیت، کراچی، ۱۹۸۳ء، ص ۵۷)

